



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF JOSEPH R. MICALLEF
ONOR. IMĦALLEF TONIO MALLIA**

Seduta ta' nhar l-Erbgħa, 15 ta' Novembru, 2023.

Numru 74

Rikors numru 958/17/1 RGM

**L-ispizjara Pierina Zammit, L-ispizjara Stephanie Vella Zammit u
Martine Zammit bħala detentur tal-liċenzja u sidien rispettivament
tal-ispizerija Evans, Ħal Qormi**

v.

- 1. Is-Suprintendent tas-Saħħa Pubblika;**
- 2. Mario Debono u b'digriet tal-11 ta' Lulju, 2018 is-soċjetà
Brown's Pharma Limited giet awtorizzatata tintervjeni fil-
kawża *in statu et terminis***

Il-Qorti:

1. Rat ir-rikors ġuramentat tal-atturi pprezentat minnhom fid-19 ta' Ottubru, 2017, li permezz tiegħu ngħad hekk:

- “1. Illi l-intimat Mario Debono kien jiggestixxi l-ispizerija ECONOMICAL f’numru 67, Triq San Bastjan Hal Qormi, izda kien gie zgumbrat minn dak il-fond b’sentenza tal-Qorti tal-Appell tal-10 ta’ Ottubru 2003 minhabba sullokazzjoni minghajr il-kunsens espress tas-sid (Dok A);
2. Illi Debono gharraf lill-awtoritajiet li l-ispizerija ser tkun maghluqa ghal ftit taz-zmien u li kellu jmur go fond iehor fi Triq Spiteri Fremond, Hal Qormi u anki ressaq applikazzjoni. F’Mejju 2004 l-Awtoritajiet gharrfuh li ma kenux ser jilqghu t-talba tieghu biex jaghmel rilokazzjoni u b’ittra ohra, qalulu li billi l-licenzja li kellu kienet tirreferi ghal lok specifiku, u dak il-lok ser jinbidel huwa kellu jaghmel applikazzjoni gdida ghal licenzja gdida;
3. Fuq hekk Mario Debono fis-6 ta’ Awissu 2004 fetah il-kawza 581/2004 kontra t-Tabib Principali tal-Gvern fejn talab li:
 - a) Id-decizjoni li l-awtoritajiet jichdulu t-talba ghal rilokazzjoni fi Triq Spiteri Fremond kienet kontra l-ligi;
 - b) Il-licenzja tal-Economical Dispensary tappartjeni lilu (billi allega li l-awtoritajiet kienu qed jippruvaw jghaddu din il-licenzja lil certu Said Pullicino);
 - c) Il-Qorti tordna lit-Tabib Principali tal-Gvern biex dan jawtorizza lill-attur jibda jopera l-Economical Dispensary minn Triq Spiteri Fremond, Hal Qormi;
4. Illi b’rikors tal-15 ta’ April 2005 l-esponenti kienu talbu li, stante l-interess gurdiku taghhom, jintervjenu f’dik il-kawza u l-Qorti b’digriet tat-18 ta’ April 2005 laqghet din it-talba b’mod li naturalment dan kien rifless ukoll fl-okkju tal-kawza;
5. Illi b’sentenza tad-9 ta’ Gunju 2011 il-Prim’Awla tal-Qorti Civili cahdet it-talbiet ta’ Mario Debono izda wara appell ta’ Debono il-Qorti tal-Appell b’sentenza tas-27 ta’ Marzu 2015 irriformat is-sentenza appellata b’dan li filwaqt li laqghet l-ewwel zewg talbiet cahdet it-tielet wahda: Dok B;
6. F’dik is-sentenza l-Qorti tal-Appell ittraccjat l-‘iter’ li jirregola l-kaz. Hi ccitat ‘in toto’ l-art. 73 tal-Kap 458 (fol 20 tas-sentenza) li fost ohrajn jghid li l-licenzja ta’ spizerija li tkun baqghet maghluqa ghal perijodu ta’ hamest ijiem konsekuttivi minghajr l-awtorizzazzjoni tal-Awtorita’ dwar il-Licenzjar, ghandha titqies li tkun giet awtomatikament revokata;
7. Il-Qorti tal-Appell kompliet tghid li fil-fehma taghha ghalkemm hemm dak l-art. appena citat, la Debono kien informa lill-awtoritajiet li l-ispizerija tieghu kienet ser tkun maghluqa ghal ftit taz-zmien dan kien jammonta “ghal talba ghall-awtorizzazzjoni biex l-attur jieqaf jopera mill-ispizerija tieghu b’mod temporanju” (fol 21). L-awtoritajiet ma kenux wegguh. Il-Qorti tal-Appell dehrilha li ta’ dak in-nuqqas ma kellux ibati Debono, u ghalhekk “l-istess Awtorita’ ghandha titqies li akkonsentiet ghall-gheluq temporanju tal-ispizerija” (fol.22). Kompliet tghid (fol.23): “kieku l-

attur qabad u għalaq l-ispizerija għal hamest ijiem konsekuttivi mingħajr awtorizzazzjoni ta-Konvenut, tkun tista' tghid li sar ksur ta' kundizzjoni marbuta ma' licenzja”;

8. Fi ftit kliem Debono seta' jkompli bil-process ta' rilokazzjoni tal-ispizerija għal Triq Spiteri Fremond, kif fil-fatt gara. Izda b'ittra mibghuta lillu fis-17 ta' Novembru 2015 (Dok C minnha ezibita fi proceduri precedenti) is-Sovrintendenza tas-Saħha Pubblika informatu li t-talba għal rilokazzjoni fi Triq Spiteri Fremond ma setgħetx tintlaq. U hekk gie fi tmiemu dak il-process ta' rilokazzjoni;
9. Fil-fehma tal-esponenti dan kien fatali għal Debono. Dan għal zewg raġunijiet ewlenin:
 - a) Kif semmiet il-Qorti tal-Appell il-Kap.458 jipprovdi li licenzja ta' spizerija li tinzamm magħluqa għal hamest ijiem konsekuttivi bla awtorizzazzjoni tkun awtomatikament revokata; mela la l-ispizerija ta' Debono ilha, mindu l-awtoritajiet caħdu t-talba tiegħu għal rilokazzjoni fi Triq Spiteri Fremond, magħluqa sallum – kif maqbul bejn id-difensuri tal-partijiet odjerni fil-verbal tal-udjenza tat-28 ta' Settembru 2017 fl-atti tal-Mandat ta' Inibizzjoni (num. 1329/2017) li wassal għal din il-kawza – jigi li l-licenzja li kellu Debono tinsab awtomatikament revokata;
 - b) Huwa magħruf bizzejjed li rilokazzjoni ssir minn spizerija li tkun għadha topera għal fond iehor fl-istess belt jew raħal; u l-licenzja tkun abbinata ma' spizerija operanti u mhux f'isem persuna bil-fond magħluq, għax b'dal-mod il-licenzja tkun giet reza ineffikaci (kif del resto argumenta t-Tabib Principali tal-Gvern fil-kawza msemmija);
10. Ladarba t-talba għar-rilokazzjoni fi Triq Spiteri Fremond tkomplet, kif awtorizzata mill-Qorti tal-Appell, u din sfat michuda, kellha tiskatta awtomatikament ir-revoka tal-licenzja. L-esponenti li kienu haħdu l-briga jintervjenu “in statu et terminis” fil-kawza msemmija billi kellhom l-interess meħtieġ, kienu qed iqisu li l-licenzja ta' Debono kienet revokata awtomatikament u per konsegwenza ma setgħetx issir xi rilokazzjoni ohra;
11. Izda bilkemm titwemmen, l-esponenti inqas minn xahrejn ilu i.e. fl-aħħar ta' Awwissu 2017 saru jafu li kien għaddej xogħol biex tinfetħ spizerija għdida – Dok D1 sa D5 – u rrizulta, wara procedura legali urgenti meħuda mill-esponenti, li kien Debono nnifsu li fid-29 ta' Awwissu 2016 (i.e. wara disa' (9) xhur li t-talba għal rilokazzjoni fi Triq Spiteri Fremond kienet michuda) li rega avvicina lill-awtoritajiet biex jagħmel rilokazzjoni ohra (huwa ezibixxa d-dokumenti segwenti Dok E1 sa E14) did-darba fi Triq San Bartilmew;

12. Diga' hija kbira li Debono jithajjar jaghmel talba ghal rilokazzjoni ohra, imma li l-awtoritajiet ma jaraw xejn hazin f'dan u baqghu mixjin bhallikieku xejn huwa sbalordittiv ghall-ahhar. Huwa car mid-Dok E1 – E14 ta' Debono illi kieku l-esponenti ma agixxewx fil-hin b'Mandat ta' Inibizzjoni, is-Suprintendent kien wasal biex jawtorizza ir-rilokazzjoni fi Triq San Bartilmew minkejja li b'ligi li l-licenzja ta' Debono kienet awtomatikament revokata;
13. Jinghad sbalordittiv billi qari mqar fuq fuq tas-sentenza tal-Qorti tal-Appell fil-kawza miftuha minn Debono – li taghmel stat fil-konfront ta' kull min ippartecipa fiha, fosthom l-esponenti – juri li t-talba ta' Debono ghal rilokazzjoni kienet tirreferi ghal 6 Triq Spiteri Fremond biss u l-Qorti tal-Appell naturalment ma qalitx li l-awtorizzazzjoni li qieset li kellu Debono biex izomm l-ispizerija Economical maghluqa ghal ftit taz-zmien biss, kellha tkun kunsidrata li tibqa' valida ghal zmien indefinit f'kaz li r-rilokazzjoni lejn Triq Spiteri Fremond ma tirnexxix, daqslikieku Debono inghata xi "carte blanche" biex juzaha kif u meta jfettillu. Dan barra li ma huwa konsentit lil hadd li jestendi dik l-awtorizzazzjoni limitata moghtija mill-Qorti tal-Appell;
14. Hekk ukoll, minn imkien ma jidher fl-istess sentenza li il-Qorti tal-Appell qalet li jekk it-talba ta' rilokazzjoni lejn Triq Spiteri Fremond tkun michuda ma kellhiex tiskatta r-revoka awtomatika tal-licenzja kif trid il-ligi;
15. Anzi, l-Qorti tal-Appell kienet ghamlitha cara li r-regola fundamentali hi li l-licenzja ta' spizerija li tinzamm maghluqa imqar ghal hamest ijiem konsekuttivi bla awtorizzazzjoni tkun awtomatikament revokata. Forsi dan jitqies regolament iebes sew imma spizerija taqa' f'settur regolat hafna minhabba s-sahha pubblika, u parti mis-servizz tas-sahha.
16. Di piu' kif inghad meta Debono rega' kellem lill-awtoritajiet ghal rilokazzjoni ohra (fi Triq San Bartilmew) kienu ghaddew aktar minn disa'(9) xhur wara li l-ewwel talba ta' rilokazzjoni fi Triq Spiteri Fremond – dik kunsidrata mill-Qorti tal-Appell – kienet michuda, u dan bl-ispizerija dejjem maghluqa;
17. B'dankollu s-Suprintendent tas-Sahha Pubblika jidher li ma jridx jimxi mas-sentenza tal-Qorti tal-Appell u jqis li l-licenzja kienet awtomatikament revokata, kif ironikament sostna tul il-kawza ta' Debono. L-esponenti jafu wkoll almenu b'kaz iehor fejn, f'kaz identiku, s-Suprintendent sostna li l-licenzja ntilfet;
18. Kien ghalhekk li l-esponenti, li bhala detentur u sidien ta' spizerija li bl-interess guridiku mehtieg kienu thallew jintervjenu fil-kawza msemija, qed ikollhom jergghu jadixxu lil din il-Qorti, din id-darba biex kull min kien involut f'dik il-kawza jimxi skrupolosament mas-sentenza tal-Qorti tal-Appell, kif wara kollox wiehed ghandu jistenna.

19. L-esponenti biex jikkawtelaw id-drittijiet taghhom kellhom jirrikorru ghal Mandat ta' Inibizzjoni (Num. 1329/2017) u l-Qorti wara li semgħet it-trattazzjoni kienet sodisfatta li kien hemm ir-rekwiziti mehtiega skont il-ligi, u akkordatu definittivament. Għalhekk qed ikollha ssir din il-kawza in segwitu.

Jghidu għalhekk l-intimati ghala din l-Onor. Qorti m'għandhiex tordna li:

1. La t-talba ta' Mario Debono ta' rilokazzjoni tal-Economical Dispensary Hal Qormi għal fond gdid fi Triq Spiteri Fremond kienet michuda u l-istess l-Economical Dispensary baqgħet magħluqa sallum sehhiet ir-revoka awtomatika tal-licenzja tal-Economical Dispensary li kellu Mario Debono, kif kontemplat mill-Art. 73 tal-Kap 438, u kif indikat mill-istess Qorti tal-Appell fis-sentenza tas-27 ta' Marzu 2015;
2. Per konsegwenza ma tistax tintalab ebda rilokazzjoni ohra tal-Economical Dispensary la l-licenzja tagħha tinsab awtomatikament revokata "ex lege";
3. Is-Suprintendent tas-Saħha Pubblika għandu jieqaf milli jkompli jikkonsidra t-talba ta' Mario Debono għal rilokazzjoni tal-Economical Dispensary għal Triq San Bartilmew, u bl-ebda mod ma jagħti l-awtorizzazzjoni tiegħu għal din ir-rilokazzjoni.

Bl-ispejjez komprizi dawk tal-Mandat ta' Inibizzjoni Num. 1329/2017 kontra l-intimati ngunti minn issa in subizzjoni."

2. Rat ir-risposta ġuramentata tas-Suprintendent tas-Saħħa Pubblika, pprezentata minnu fis-7 ta' Diċembru, 2017, li permezz tagħha ġie eċċepit:

- "1. Illi in linea preliminari, l-Atturi huma nieqsa mill-interess guridiku biex jintavolaw din il-kawza.
2. Illi fit-tieni lok u mingħajr pregudizzju għas-suespost, l-Atturi għandhom jindikaw a bazi ta' liema ligi ossia dritt, qegħdin jintavolaw l-azzjoni tagħhom.
3. Illi mingħajr pregudizzju għas-suespost, it-talbiet għandhom jigu michuda stante li in vista tas-sentenza fl-ismijiet 'Mario Debono et. vs. Tabib Principali tal-gvern et' (Appell Nru 581/2004/1), il-licenzja tal-ispizerija mertu ta' din il-kawza, għadha vigenti u dan kif ser jigi ppruvat waqt it-trattazzjoni tal-kawza.

4. Illi ai termini tas-sentenza hawn fuq citata, jija fil-mansjonijiet tas-Suprintendent tas-Sahha li jerga jqis it-talba ghal rilokazzjoini mressqa mill-intimat Mario Debono.
5. Illi skond Kap. 458 u l-ligijiet sussidjarji taghha, is-Supretendent tas-Sahha Pubblika huwa l-Awtorita` kompetenti fuq il-licenzjar tal-ispizeriji u li bis-setghat moghtija lil permezz tal-istess ligi hu jista' jircievi, jipprocessa u jaccetta applikazzjonijiet in relazzjoni ma' spizeriji, liema processar ghandu jsir in linea mal-parametri tal-ligi.
6. Ir-rikorrenti m'ghandhom l-ebda jedd li jostakolaw l-ipprocessar ta' licenzji ta' spizeriji minhabba xi interess ekonomiku taghhom sakemm dawn il-licenzji jigu pprocessati skont il-ligi.
7. Illi s-supretendent ma jistghax jigi mizmum milli jipprocessa applikazzjonijiet stante illi jkun qed imur kontra l-ligijiet applikabbli u ghaldaqstant in konsegwenza ta' dan it-tielet talba certament ma tistghax tintlaqa`.
8. Salv eccezzjonijiet ulterjuri."

3. Rat ir-risposta ġuramentata tal-konvenut l-Ispiżjar Mario Debono, ippreżentata minnu fid-9 ta' Marzu, 2018, li permezz tagħha jeċċepixxi:

- "1. Illi preliminarjament ir-rikorrenti m'ghandhomx interess guridiku fil-konfront la tieghu u wisq anqas tal-intimat l-iehor is-Supretendent ghas-Sahha Pubblika sabiex iwaqqaf l-ipprocessar u/jew l-accettazzjoni u/jew ir-registrazzjoni ta' licenzji ta' spizeriji meta huwa l-intimat, is-Supretendent tas-Sahha Pubblika, l-entita` guridika li ghandha din l-awtorita` bil-ligi;
2. Illi preliminarjament ukoll u dejjem minghajr pregudizzju tas-suespost, ir-rikorrenti iridu juru abbazi ta' liema dritt legali jew/u ligi qeghdin bhala sidien ta' Spizerija ohra jintavolaw u allura interess kummercjali, din l-kawza odjerna meta huma mhumieix parti mis-Supretendenza tas-Sahha Pubblika; Illi r-rikorrenti jiccittaw u jipprezentaw is-sentenza tal-prim istanza liema sentenza huma jafu li ma ghandha ebda valur legali peress li giet revokata mill-Qorti tal-Appell b'mod car u inekwivoku u hija dik is-sentenza tal-Appell li tat sostenn legali lill-esponenti;
3. Illi kuntrarju ghal dak li ma qalux b'mod car r-rikorrenti fir-rikors promotur taghhom, l-Qorti ta' l-Appell laqghat it-talba tal-esponenti fejn kien talab li l-licenzja tieghu kienet ghadha wahda valida u tappartjeni lil minkejja li kien zgumbrat mill-fond minn fejn kien originarjament jopera sa mis-sena 1938; Dan jfisser li f'dak il-mument partikolari l-licenzja kienet wahda valida u allura ghaladarba dik il-licenzja kienet wahda valida l-esponenti setgha jibda process ta' rilokazzjoni tal-istess licenzja ghal fond li jissodisfa tali rilokazzjoni. Il-punt kardinali mhuwix il-process ta' rilokazzjoni izda l-validita` tal-licenzja. Din tal-ahhar riaffermatu b'mod car il-Qorti ta' l-Appell;

4. Illi lanqas ma huwa minnu meta r-rikorrenti jghidu li gialadarba l-process tar-rilokazzjoni ghal post specifiku jkun intemm jkun ifisser li l-licenzja tkun skadiet ghaliex il-prassi hi li l-Awtorita` takkordalek opportunita` li l-licenzja tigi riallokata f'post li jissodisfa certi kriterji fosthom li jkun fl-istess belt jew rahal u jkun hemm certa distanza. Dan diment li l-istess Supretendenza kienet infurmata minn qabel illi l-ispizerija ser tkun temporanjament maghluqa kif irrizulta mill-process tal-kawza quddiem il-Qorti tal-Appell u kif qalet ukoll dik l-Qorti;
5. Illi fuq kollox huwa s-Supretendent tas-Sahha Pubblika li huwa l-awtorita` awtorizzata mill-Ligi bl-ipprocessar u l-hrug tal-licenzji tal-ispizeriji u kien hu li approva l-process tar-rilokazzjoni tal-licenzja tal-esponenti liema licenzja kienet u ghadha wahda valida ai termini tal-Ligi. Li kieku dak li qeghdin jissostnu r-rikorrenti, fis-sens li l-licenzja spiccat, allura s-Supretendent ma kienx jipprocedi bil-process tar-rilokazzjoni ghax kien jiddecidi li dik il-licenzja spiccat kif ghandu d-dritt u l-awtorita` li jaghmel u kif ghamel fil-passat liema decizjoni giet revokata mill-Qorti tal-Appell permess tas-sentenza citata mir-rikorrenti;
6. Illi fis-sentenza tal-Qorti tal-Appell rrizulta b'mod car li l-esponenti kien talab l-awtorizzazzjoni li jzomm l-ispizerija tieghu maghluqa sakemm jkun hemm rilokazzjoni approvata u dan kuntrarju ukoll ghal dak li qeghdin jippruvaw jghidu r-rikorrenti. Dan qalitu ukoll l-istess Qorti tal-Appell fejn qalet *"ma jistax jigi ritenut li l-gheluq tal-ispizerija ma kienx bl-awtorizzazzjoni tal-konvenut (Supretendent tas-Sahha Pubblika) ghalhekk anqas jista jigi ritenut l-licenzja saret "invalida" ghar-raguni li l-attur tilef it-titolu fuq il-fond"*. Gialadarba kien hemm awtorizzazzjoni allura l-licenzja kienet valida u tibqa valida sakemm jkun hemm process komplut u approvat ta' rilokazzjoni; Dan ma kienx l-ewwel process ta' rilokazzjoni li hadu fit-tul kif ser jirrizulta fil-mori tal-kawza;
7. Illi ghalhekk hemm certezza legali konfortata mis-sentenza tal-Qorti tal-Appell u mill-intimat l-iehor, is-Supretendent tas-Sahha Pubblika li l-esponenti kellu l-awtorita` li jzomm l-ispizerija maghluqa sakemm isir il-process tar-rilokazzjoni u ghalhekk dak li qalu r-rikorrenti li ma setghax jdum maghluq ghal aktar minn ijiem huwa ghal kollox zbaljat u fallaci f'dan il-kaz ghaliex l-esponenti kellu l-awtorizzazzjoni mehtiega qabel ma ghalaq temporanjament. Dan ir-rikorrenti jafuh imma jibqghu jippersistu bl-iskorrettezzi taghhom;
8. Illi bid-dovut rispett lejn ir-rikorrenti kuntrarju ghal dak li qeghdin jghidu fis-sens li *"ma hu konsentit lil hadd li jestendi dik l-awtorizzazzjoni moghtija mill-Qorti ta' l-Appell"* ... dik il-Qorti ma laqghetx it-tielet talba li kien ghamel l-esponenti anzi qalet b'mod car li *"... tibqa ghall-istess Awtorita` biex din tikkunsidra l-kaz mill-gdid ..."* Mela l-Qorti ta' l-Appell halliet r-responsabilita` shiha u inekwivokabbli lill-awtorita` kompetenti biex tezamina l-kaz mill-gdid. Altru milli testendi dik l-awtorizzazzjoni. Illi ma huwiex minnu dak li jghidu r-rikorrenti li l-Qorti ta' l-Appell illimitat li r-rilokazzjoni ssir biss ghall-indirizz gewwa Triq Spiteri Freemond. Dan mhuwiex minnu tant li kif ex *admissis* jghidu r-rikorrenti stess, il-

Qorti qatt ma qalet li jekk ir-rilokazzjoni ghal Triq Spiteri Freemond ma tirnexxiex, il-licenzja bi spizerija maghluqa ma tibqax valida. Il-Qorti tal-Appell kienet cara – *“Huwa inkonfutabbli li hu s-Supretendent tas-Sahha Pubblika li ghandu s-setgħa u l-awtorita` li jiddecidi jekk licenzja għadha valida jew le”*. Il-fatt li hemm process pendent għar-rilokazzjoni huwa inekvivoku li l-licenzja hija u għadha valida għas-Supretendent tas-Sahha Pubblika;

9. Illi għaladarba l-esponenti adderixxa ruhu mar-rekwiziti tal-ligi isir rilokazzjoni tal-ispizerija mela sta għas-Supretendent tas-Sahha Pubblika u hadd aktar u wisq anqas ir-rikorrenti, sabiex ai termini tal-obbligi legali, jkun hu li għandu jipprocessa talbiet għall-rilokazzjoni ta' licenzji sakemm tali talbiet ikun jissodisfaw il-kriterji kollha stabbiliti bil-ligi u ebda entita oħra ma għandha din l-awtorita. Dan gie anke ribaditt mill-Qorti tal-Appell fis-sentenza tagħha. Jekk ma jagħmilx hekk is-Supretendent tas-Sahha Pubblika ikun effettivament qed jigi uzurpat mid-doveri legali tiegħu meta dawn id-doveri huma stabbiliti bil-ligi u jista jiffaccja proceduri gudizzjarji minn min verament ikollu interess guridiku fl-ipprocessar ta' tali applikazzjoni kif għandu l-esponenti izda zgħur mhux ir-rikorrenti.
10. Illi r-rikorrenti jridu jagħtu l-impressjoni kompletament zbaljata li l-esponenti ma kienx talab l-awtorizzazzjoni tas-Supretendent tas-Sahha Pubblika li jzomm l-ispizerija tiegħu maghluqa. Dan kien sar qabel ma nġalqet u dan gie rikonoxxut mill-Qorti tal-Appell. Il-punt kardinali hu li hu s-Supretendent tas-Sahha Pubblika li jiddecidi fuq ir-rilokazzjoni ta' licenzja u hadd aktar;
11. Illi r-rikorrenti ma għandhom ebda interess reali u gustifikat biex jintavolaw din il-kawza għajr li jagħmlu minn kollox biex huma jibqgħu joperaw wahidhom u jostakolaw abbazi ta' interess ekonomiku biss li ma ssirx ir-rilokazzjoni tal-licenzja tal-esponenti li sallum għadha valida skond il-ligi tant li anke hemm process pendent għar-rilokazzjoni diga giet informalment approvata imma giet mwaqqfa bil-proceduri li għamlu r-rikorrenti.
12. Illi dan kollu qiegħed jirreka danni lill-esponenti u għal liema danni l-esponenti diga rriserva d-dritta li jipprocedi kontra r-rikorrenti ai termini tal-ligi;

Għalhekk it-talbiet kollha tar-rikorrenti għandhom jigu michuda bl-ispejjes kontra l-istess rikorrenti.”

4. Rat id-deċiżjoni tal-Ewwel Qorti tal-11 ta' Lulju, 2018, li permezz tagħha laqgħet it-talba tas-socjetà Brown's Pharma Limited u giet awtorizzata tintervjeni *in statu et terminis* f'dawn il-proceduri.

5. Rat is-sentenza tal-Prim'Awla tal-Qorti Ċivili tad-29 ta' Settembru, 2022, li permezz tagħha ddeċidiet il-kawża fis-sens illi:

- “1. Tilqa' l-ewwel eċċezzjoni tal-konvenut Suprintendent tas-Saħħa Pubblika illi l-Atturi huma nieqsa mill-interess ġuridiku sabiex jintavolaw il-kawża odjerna.
 2. Tilqa' l-ewwel eċċezzjoni tal-konvenut Mario Debono illi l-Atturi m'għandhomx interess ġuridiku la fil-konfront tiegħu u lanqaf il-konfront tal-konvenut l-ieħor sabiex jitwaqqaf il-proċess u/jew l-aċċettazzjoni u/jew ir-reġistrazzjoni ta' liċenzji ta' spiżerija.
 3. Tastjeni milli tiegħu konjizzjoni ulterjuri tal-kumpalment tal-eċċezzjonijiet tal-konvenuti.
 4. Tiċhad it-talbiet attriċi.
- Bl-ispejjeż kontra l-Atturi.”

6. Dik il-Qorti tat is-sentenza tagħha wara li għamlet is-segwenti konsiderazzjonijiet:

“Fatti Rilevanti.

L-Atturi joperaw spiżerija bl-isem Evans Pharmacy, Triq San Bastjan, Ħal Qormi filwaqt li l-Konvenut kien snin ilu jopera spiżerija oħra fl-istess triq bl-isem Economical Dispensary. Il-Konvenut kien jiddetjeni l-fond minn fejn kien jopera l-ispiżerija b'titolu ta' kera. B'sentenza tal-Qorti tal-Appell (Sede Inferjuri) mogħtija fl-10 ta' Ottubru 2003 fl-ismijiet “Ines Brincat vs Mario Debono” l-Konvenut ġie ordnat jiżgombra għal raġunijiet hemm mogħtija b'dan li kellu jivvaka l-fond sa mhux aktar tard mill-10 ta' Novembru 2003.

Fis-26 ta' Jannar 2004 il-Konvenut kiteb lid-Direttur Ġenerali tas-Saħħa u avżah li “I have no intention of relinquishing, transferring or otherwise ceding my above licence”.

Fit-8 ta' Frar 2004 l-Konvenut kiteb lis-Suprintendent u avżah li l-Economical Dispensary kienet ser tinżamm magħluqa. Għal kemm żmien ma ġiex indikat f'dik l-ittra.

Fid-9 ta' Frar 2004 il-Konvenut kiteb lid-Direttur Ġenerali tas-Saħħa fejn avżah illi permezz tas-Sentenza tal-Qorti tal-Appell fuq imsemmija huwa kien ġie ordnat jiżgombra mill-fond fejn kien jopera l-Economical Dispensary. Avża wkoll li “I am finalizing arrangements to acquire new and better premises being found acceptable by the Department of Health....”

Fid-19 ta' Mejju 2004 il-Konvenut ippreżenta applikazzjoni sabiex jittrasferixxi l-Economical Dispensary mill-fond ġewwa Triq San

Bastjan għall-fond ieħor fi Triq Patri Spiteri Fremond ukoll ġewwa Hal Qormi.

Fil-31 ta' Mejju 2004 id-Dipartiment tas-Saħħa avża lill-Konvenut illi t-talba tiegħu ma kenitx qed tiġi milqugħa minhabba li irritjena illi una volta il-post speċifiku marbut mal-liċenzja kien ser jinbidel, kien meħtieġ li ssir applikazzjoni ġdida.

Il-Konvenut ma aċċettax dan ir-rifjut għaliex sostna illi l-liċenzja kienet tappartjeni lilu u mhux lis-sidien tal-fond minn fejn kien jopera l-ispiżerija u li għalhekk kellu dritt li jitlob li jibda jopera spiżerija minn fond ieħor.

Għalhekk fis-6 ta' Awissu 2004 intavola kawża kontra t-Tabib Prinċipali tal-Gvern fejn talab lill-qorti tiddikjara illi d-deċiżzjoni li kien ha t-Tabib Prinċipali tal-Gvern li jirrifjuta li jitransferixxi l-liċenzja ta' spiżerija minn Triq San Bastjan għal Triq Spiteri Fremond "tikser ir-regolamenti relattivi kif ukoll l-Artikolu 469A tal-Kodiċi ta' Organizzazzjoni u Proċedura Ċivili."

F'dik il-kawża kienu intervjenew in statu et terminis l-Atturi odjerni kif ukoll ċertu Marianne Caruana.

B'sentenza tad-9 ta' Ġunju 2011 il-Prim' Awla tal-Qorti Ċivili ċaħdet it-talbiet attriċi għaliex irriteniet illi "... ladarba l-attur tilef it-titolu li kellu għal dak il-post, u kien ser jigi zgumbrat minnu, huwa ddekada mill-licenza li kienet inharget fir-rigward tal-istess fond skond l-Art. 22 tal-Kap 31 bl-effett li huwa la seta' jitlob li dik il-liċenza tibqa' fuqu.... u wisq anqas li dik il-licenza tigi trasferita jew riallokata għal fond ieħor." Ikkonkludiet illi jekk l-attur f'dik il-kawża (il-Konvenut) ried jiftaħ spiżerija fi Triq Patri Spiteri Fremond, Hal Qormi, huwa "kellu japplika mill-gdid u l-applikazzjoni tiegħu titqies skond id-disposizzjonijiet tal-Kap.458 tal-Liġijiet ta' Malta."

Il-Konvenut odjern intavola appell minn dik is-sentenza. Il-Qorti tal-Appell b'sentenza mogħtija fis-27 ta' Marzu 2015 laqgħet parzjalment l-appell tiegħu billi laqgħet l-ewwel żewġ talbiet attriċi li kienu jaqraw kif ġej:

"1. Tiddeciedi u tiddikjara illi d-decizjoni li ha l-konveut u kkomunikata lill-attur permezz ta' ittra tal-31 ta' Mejju 2004 u dik datata 6 ta' Lulju 2004 li permezz tagħhom il-konvenut ma kienx ser jilqa' t-talba tal-attur li jkompli jopera l-licenzja ta' spiżerija bir-referenza numru SR125 li hija relattiva għall-ispizerija bl-isem Economical Dispensary mill-fond 6 (gja 5) Triq Patri Spiteri Fremond Qormi tikser ir-regolamenti relattivi kif ukoll l-Artikolu 469A tal-Kodici ta' Organizzazzjoni u Proċedura Ċivili (Kap. 12 tal-Liġijiet ta' Malta) ;

2. Tiddeciedi u tiddikjara illi l-licenzja ta' spiżerija bir-referenza numru SR125 li hija relattiva għall-ispizerija bl-isem Economical Dispensary tappartjeni lill-attur;"

Il-Qorti tal-Appell immotivat is-sentenza tagħha b'dan il-mod:

“...il-licenzja għall-ispizerija għandha zewg elementi importanti, li huwa l-persuna li fuqha johrog il-permess, u l-post minn fejn topera l-azjenda. Ebda persuna oħra ma tista' topera spizerija minn dak il-post, u l-persuna licenzjata ma tistax topera n-negozju tagħha minn post iehor mhux indikat fuq il-licenzja. Dan ma jfissirx, però li hekk kif il-persuna licenzjata titlef it-titolu li jkollha fuq il-post, titlef dak il-hin u b'mod awtomatiku l-licenzja ta' spizjar. L-gheluq tal-ispizerija hija regolata bl-Artikolu 73 tal-Att dwar il-Medicini (Kap. 458 tal-Ligijiet ta' Malta) li skont il-partijiet japplika għal kaz. (L-attur, fil-fatt, jikkritika lill-ewwel Qorti talli din qalet li l-Kap. 458 mhux applikabbli). Dan l-artikolu japplika għal-licenzji li kienu validi u jghodd allura għall-kaz tal-attur, peress li l-Att dahal fis-sehh qabel ma saret it-talba tiegħu għal rilokazzjoni.

[...]

F'dan il-kaz, l-attur fis-26 ta' Jannar 2004, meta suppost kien zgombra mill-post, però, kien għadu fil-pussess tal-fond u jopera l-ispizerija, kiteb lill-awtorita` koncernata biex javvzah bl-izviluppi li kienu qed isehhu u li huwa ma kienx behsiebu jcedi jew jittrasferixxi l-licenzja li kellu. Fid-9 ta' Frar 2004, l-attur rega' kiteb lill-istess awtorita` biex javvzah bl-ordni ta' zgumbrament u li allura l-post kien sejjer jinzamm magħluq; hu qal li kien qed ihabbrek biex jakkwista “new and better premises to transfer my above dispensary.”

Il-konvenut ma wegibx għal din l-ittra, izda għal dan m'għandux ibati l-attur. Huwa veru li l-Artikolu 73(1) jghid li l-gheluq jista' jsir biss bl-awtorizzazzjoni tal-Awtorita` dwar il-Licenzjar, u l-Artikolu 73(2) jghid li l-gheluq ta' spizerija għal perjodu ta' hamest ijiem konsekuttivi, minghajr id-debita awtorizzazzjoni, iwassal għal revoka awtomatika tal-licenzja, però, jekk dak li jkun jitlob awtorizzazzjoni, u l-Awtorita` ma twegibx, għan-nuqqas ta' din tal-ahhar li tezercita l-funzjoni tagħha, il-persuna licenzjata m'għandhiex issofri pregudizzju. L-ittra tad-9 ta' Frar 2004, li ma jirrizultax li inkitbet meta l-fond kien diga` magħluq (l-attur jghid li l-izgumbrament effettiv sehh f'nofs Frar 2004), kienet effettivament tammonta għal talba għall-awtorizzazzjoni biex l-attur jieqaf jopera mill-ispizerija tiegħu b'mod temporanju, u kien nuqqas tal-konvenut li baqa' ma wegibx għat-talba. L-Awtorita` koncernata ma tistax tipprova tiehu vantagg min-nuqqasijiet tagħha. Kwindi ma jistax jinghad li l-attur zamm l-ispizerija magħluqa “minghajr l-awtorizzazzjoni tal-Awtorita`” koncernata, ghax wara l-ittra tal-attur tad-9 ta' Frar 2004 kien mistenni mill-Awtorita` li jekk kienet qed toggezzjona għall-gheluq tal-ispizerija kienet tinforma b'dan lill-attur u mhux tibqa' siekta biex wara tissorprendih bl-oggezzjoni tagħha. La dan ma għamlitux, l-attur ma jistax jitqies li ma kellux l-awtorizzazzjoni tal-Awtorita` u anzi l-istess Awtorita` għandha titqies li akkonsentit għall-gheluq temporanju tal-ispizerija.

[...]

“...l-attur kien in okkupazzjoni tal-fond meta talab permess jagħlaq l-azjenda b'mod temporanju, u għalhekk meta l-Awtorita` giet rinfaccjata bl-ittri tal-attur ta' Jannar u ta' Frar 2004 kien mistenni minnha li, fid-dawl tal-fatt li l-attur ried isib post alternattiv, tinforma lill-attur kinitx qed tawtorizza dak l-gheluq temporanju tal-ispizerija jew le.

Il-konvenut seta', jekk jakkorda l-awtorizzazzjoni, jimponi terminu perentorju li matulu l-ispizerija setgħet tibqa' magħluqa, pero', kif ingħad, ma wegibx għat-talba u kwindi, l-Artikolu 73 imsemmi ma jistax jigi invokat. Dan hu hekk ukoll tenut kont tal-fatt li wara s-sentenza ta' zgumbrament l-attur baqa' jhallas l-licenzja b'mod regolari u l-konvenut accetta dan il-hlas anke wara li l-istess kien applika għar-rilokazzjoni. Fic-cirkostanzi partikolari ta' dan il-kaz, għalhekk, ma jistax jigi ritenut li l-licenzja relattiva waqgħet. Min-naha tal-konvenut, dak li huwa importanti hu li n-negozju jibqa generat mill-fond licenzjat, u mhux x'titolu għandu l-ispizerija fuq il-post.

[...]

Li kieku l-attur qabad u għalaq l-ispizerija għal hamest ijiem konsekuttivi mingħajr awtorizzazzjoni tal-konvenut, tkun tista' tgħid li sar ksur ta' kundizzjoni marbuta ma' licenzja. Darba, pero', mhux hekk gara, u l-fond baqa jopera bħala spizerija bil-beneplacitu tal-Awtorita` kompetenti, jekk mhux addirittura bil-kunsens tacitu tagħha, ma jistax jigi ritenut li l-gheluq tal-ispizerija ma kienx bl-awtorizzazzjoni tal-konvenut u għalhekk anqas jista' jigi ritenut l-licenzja saret "invalida" għar-raguni li l-attur tilef it-titolu fuq il-fond.

In segwitu għas-sentenza tal-Qorti tal-Appell l-Awtorita' dwar il-Licenzjar kitbet lill-Konvenut fis-17 ta' Novembru 2015 fejn informatu illi t-talba tiegħu sabiex jibda jopera spizerija ġewwa Triq Spiteri Fremond, minflok dik li minnha ġie zgumbrat fi Triq San Bastjan ma kentix qed tiġi milqugħha peress illi "... skond il-liġi attwali din il-licenza ma tkunx tissodisfa ir-rekwiziti kollha, specifikament ir-rekwiziti dwar id-distanzi involuti mill-eqreb spizerija, u għalhekk ma tistax tiġi milqugħa."¹

F'Awissu jew Settembru 2016 il-Konvenut ippreżenta applikazzjoni ġdida sabiex jitransferixxi l-licenzja ta' spizerija għal fond ġewwa Triq San Bartilmew F'al Qormi.

Meta l-Atturi saru jafu b'dik l-applikazzjoni huma talbu u ottjenew il-ħruġ ta' mandat ta' inibizzjoni sabiex pendent l-proċeduri ġudizzjarji s-Supretendent jinżamm milli jawtorizza t- trasferiment kif ukoll intavolaw il-kawża odjerna fejn it-talba prinċipali tagħhom hi li l-Qorti tiddikjara illi bir-rifjut tal-applikazzjoni tal-Konvenut għat-trasferiment tal-licenzja ta' spizerija minn Triq San Bastjan għal Triq Spiteri Fremond "sehhiet ir-revoka awtomatika tal-licenzja tal-Economical Dispensary li kellu Mario Debono, kif kontemplat mill-Art 73 tal-Kap 438 u kif indikat mill-istess Qorti tal-Appell fis-sentenza tas-27 ta' Marzu 2015; jitolbu wkoll l-Atturi li l-Qorti tiddikjara illi "Per konsegwenza ma tistax tintalab ebda rilokazzjoni ohra tal-Economical Dispensary la l-licenzja tagħha tinsab awtomatikament revokata 'ex lege'". Jitolbu wkoll l-Atturi sabiex jiġi dikjarat illi "Is-Suprintendent tas-Saħha Pubbika għandu jieqaf milli jkompli jikkonsidra t-talba ta' Mario Debono għal rilokazzjoni tal-Economical Dispensary għal Triq San

¹ Dok C, paġna 42 tal-proċess

Bartilmew u bl-ebda mod ma jaghti l-awtorizzazzjoni tiegħu għal din ir-rilokazzjoni.”

Sew is-Suprintendent kif ukoll il-Konvenut jilqgħu għat-talbiet attriċi billi jressqu bħala l-ewwel eċċezzjoni rispettiva tagħhom il-karenza ta' interess ġuridiku fl-Atturi li jipproponu l-kawża odjerna.

Huwa għalhekk opportun illi fl-ewwel lok tiġi deliberata u deċiża din l-eċċezzjoni għaliex jekk jirriżulta li hi fondata ma jkunx meħtieġ li jiġu deċiżi wkoll il-kumplament tal-eċċezzjonijiet.

L-Ewwel Eċċezzjoni - Karenza ta' Interess Ġuridiku – Legittimazzjoni Attiva.

Opportun li f'dan l-istadju jiġu eżaminati l-elementi meħtieġa sabiex jiġi radikat l-interess ġuridiku f'min jipproponu azzjoni ġudizzjarja tax-xorta bħal dik odjerna.

Tajjeb jiġi rilevat illi l-Atturi, la fir-rikors ġuramentat promotur, la matul il-kors tal-kawża, la fin-nota ta' sottomissjonijiet tagħhom u lanqas waqt it-trattazzjoni finali ma jidentifikaw bis-saħħa ta' liema provvedimenti tal-liġi qed jipproponu l-kawża odjerna.

Jgħidu biss illi huma intavolaw il-kawża odjerna bis-saħħa tas-sentenza tal-Qorti tal-Appell fuq imsemmija f'liema kawża kienu intervjenew in statu et terminis. Ifissru l-Atturi illi una volta s-sentenza tal-Qorti tal-Appell tagħmel stat di fronte għall-partijiet kollha f'dik il-kawża, allura għandu jsegwi, skond l-Atturi, illi huma għandhom interess ġuridiku li jassikuraw illi dak deċiż jiġi attwat u enforzat.

Din il-posizzjoni hija msejsa mill-Atturi fuq l-interpretazzjoni tagħhom dwar is-sentenza tal-Qorti tal-Appell. Isostnu illi b'riżultat ta' dak deċiż għandu jsegwi illi una volta wara l-għoti ta' dik is-sentenza it-talba tal-Konvenut odjern giet ipproċessata u rifjutata, il-liċenzja li talvolta kellu l-Konvenut spiċċat awtomatikament. Iqisu għalhekk l-Atturi illi bħala operatori ta' spiżjara fil-lokalita' in kwistjoni huma għandhom il-jedd li jassiguraw illi fallut it-tentativ tal-Konvenut sabiex jittrasferixxi l-liċenzja ta' spiżerija minn Triq San Bastjan għal Triq Spiteri Fremond, tali liċenzja għandha tiġi kkunsidrata li mietet darba għal dejjem u li allura ma hemmx aktar il-possibilita' li l-Konvenut jitlob li jittrasferixxi l-liċenzja ta' spiżerija f'post ieħor.

Donnu l-Atturi stess iqisu illi li kieku ma kienux intervenuti fil-kawża preċedenti, ma kienx ikollhom l-interess ġuridiku meħtieġ sabiex jipromwovi l-kawża odjerna.

In tema legali ssir referenza għas-sentenza Amedeo Barletta noe et v. L-Awtorita` tas-Servizzi Finanzjarji ta` Malta mogħtija mill-Prim` Awla tal-Qorti Ċivili fit-23 ta` April 2013 fejn ġew elenkati l-elementi li jsawru l-interess ġuridiku:

“Illi l-Qorti tqis li meta wiehed ihares lejn is-siwi ta' eccezzjoni li tqanqal dubju dwar jekk hemmx tassew l-interess guridiku tal-parti attrici li ssostni l-kawza, wiehed irid izomm ma' dak li jipprovdi l-artikolu 780 tal-Kapitolu 12 tal-Ligijiet ta' Malta u mal-principji li sa minn zmien twil ilu ssawru biex ifissru x'inhu mehtieg biex tali interess isejjes il-jedd tal-azzjoni. Biex tali interess ikun tutelat minn karattru guridiku, irid ikun iwassal ghal rizultat ta' utilita' u vantagg ghal min irid jezercita l-jedd (Ara App. Civ. 13.2.1953 fil-kawza fl-ismijiet Manche' vs Montebello (Kollez. Vol: XXXVII.i.56), b'mod li jekk l-azzjoni ma tistax twassal biex tipproduci tali rizultat ghal min jibdiha, dik l-azzjoni ma tistax tregi (P.A. 7.1.1953 fil-kawza fl-ismijiet Camilleri vs Sammut (Kollez. Vol: XXXVII.ii.605). Kien minhabba dan il-principju li għadd ta' sentenzi cahdu l-jedd tal-azzjoni lil min ried jikseb sentenza biss dikjarazzjoni minghajr oggett materjali (Ara App. Civ. 8.6.1942 fil-kawza fl-ismijiet Cortis vs Bonello (Kollez. Vol: XXXI.i.218) ;

Illi, minbarra dan, u dejjem ghal dak li jirrigwarda l-aspett tal-attwalita' tal-interess f'attur, irid jintwera li dak l-interess jibqa' jsehh matul il-hajja kollha tal-azzjoni, u mhux biss fil-bidu tagħha, ghaliex jekk dan l-interess jintemm fix-xejn, il-konsegwenza immedjata tkun li l-imharrek jinheles milli jibqa' fil-kawza (App. Civ. 17.2.1993 fil-kawza fl-ismijiet Sammut et noe vs Attard (Kollez. Vol: LXXVII.ii.246).

Hu stabilit ukoll mill-Qrati li dak li jfisser l-interess tal-attur għandu jkun jidher mill-att innifsu li bih tinbeda kawza (Ara App. Civ. 3.12.1984 fil-kawza fl-ismijiet Borg vs Caruana (Kollez. Vol: LXVIII.ii.232) u l-għadd ta' sentenzi hemm imsemmija, u ghalkemm il-mottiv tal-interess mhux mehtieg li jkun imsemmi fir-Rikors Mahluf, għandu jirrizulta mill-provi jekk kemm-il darba jigi kuntrastat (Ara App. Civ. 12.12.1983 fil-kawza fl-ismijiet Ignazio Gatt vs Michael Debono et). Illi l-interess mhux tabilfors ikun wiehed li jigi kwantifikat f' somma determinata ta' flus jew gid, u jista' jezisti wkoll fejn jimmira li jhares jew jaghti għarfien għal jedd morali jew suggettiv (P.A. 13.10.1952 fil-kawza fl-ismijiet Axiaq vs Mizzi noe et (Kollez. Vol: XXXVI.ii.532), imbasta l-jedd invokat ma jkunx wiehed ipotetiku (App. Civ. 15.12.1932 fil-kawza fl-ismijiet Scolaro vs Bailey (Kollez. Vol: XXVII.ii.195);”

Hija ġurisprudenza ormai assoDATA illi l-interess fil-mertu tal-kawza ma hux biżżejjed jekk ma jkunx ukoll ġuridiku. Ġuridiku fis-sens illi t-talba attrici għandu jkun fiha ipotezi ta' l-eżistenza ta' dritt vantat mill-attur kif ukoll ipotezi tal-vjolazzjoni ta' dak id-dritt (John Muscat et vs Rachelle Buttigieg et – Prim' Awla - 27 ta' Marzu 1990).

Aktar riċenti imbagħad wieħed isib id-deċiżjoni fl-ismijiet Nike Ventures Limited et vs. John Patrick Hayman et deċiża mill-Prim' Awla fil-15 ta' Settembru 2014 fejn b'referenza għal deċiżjonijiet oħra rrimarkat li

“[...] rekwizit imprexxindibbli ta' kull azzjoni huwa l-interess f'min jipproponiha ; u dan l-interess ma għandux ikun ipotetiku imma hemm bzonn li jkun konkret u sussistenti di fronti għal dak li jigi magħzul mill-

attur bhala kontradittur legittimu ("Balluci vs Vella Gera" – Prim`Awla tal-Qorti Civili – 12 ta` Marzu 1946 ; "Zammit vs Formosa et" – Qorti tal-Appell – 11 ta` Gunju 1948 ; "Zammit Psaila et vs Ellul" – Prim`Awla tal-Qorti Civili – 23 ta` Jannar 1956).

Il-Qorti tirrimarka li l-interess tal-attur fl-azzjoni jeżisti meta l-attur juri li permezz tal-azzjoni jista` jipprokura xi rizzultat vantaggjuż jew skop utili. L-attur irid juri illi għall-esercizzju tad-dritt tiegħu għandu attwalment bżonn li jinvoka l-protezzjoni tal-Qorti ("Bartoli pro et noe vs Zammit Tabone et" – Qorti tal-appell – 24 ta` Marzu 1961). L-interess huwa l-mizura ta` l-azzjoni. Dan l-interess għandu karattru personali jigifieri illi l-vjolazzjonijiet biss għad-drittijiet li jappartjenu lill-Atturi jawtorizzawh li jeżercita l-azzjoni. U dan l-interess, ikun x`ikun, morali jew pekunarju, irid ikun dejjem guridiku, jigifieri, korrispondenti għal-leżjoni tal-veru dritt ; u jrid ikun dirett jew derivanti minn kawza korrelattiva mal-persuna li tagixxi, kif ukoll irid ikun legittimu u attwali. Ir-rekwizit ta` l-interess huwa ndispensabbli għall-proponibilità ta` domandi fi kwalunkwe sede kontenzjuża; huwa l-bażi tal-azzjoni u ma jistax ikun hemm azzjoni jekk ma jkunx hemm interess. Jekk l-azzjoni tkun inkapaci li tipproduci rizzultat vantaggjuż jew utili għal min jipproponiha, dik l-azzjoni ma tistax tigi pretiża ("Camilleri et vs Sammut et" – Prim`Awla tal-Qorti Civili – 7 ta` Jannar 1953).

Fis-sentenza MrBookmaker.com Ltd vs Stitching De Nationale Sporttotalisator mogħtija mill-Prim` Awla fis-17 ta` Mejju 2011 ġew elenkati b`mod eżawrjenti l-elementi u l-prinċipji regolanti l-interess guridiku:-

"- irid ikun attwali [jeżisti fil-mument li tigi proposta l-azzjoni riferibbilment għal ksur ta` jedd u jibqa` jeżisti fil-kors kollu tal-kawża]
- irid ikun dirett
- irid ikun legittimu [konformi għal dritt tal-attur, u mhux biss interess]
-irid ikun guridiku [interess li jadixxi l-Qorti biex jottjeni dak li jitlob]
- l-azzjoni trid tkun kapaci li twassal lill-attur għall-otteniment ta` vantagg u utilità
- għandu jiskaturixxi minn vjolazzjoni jew theddida ta` vjolazzjoni ta` xi dritt li jappartjeni lill-attur
- il-kawża li jipproponi tkun tista` tipproducilu rizzultat utli jew vantaggjuż għalih.
- Irid jigi stabbilit in-ness guridiku bejn l-agir abbuziv u illegali allegatament kommess mill-konvenut u d-danni jew almenu l-pregudizzju allegatament subit mill-attur konsegwenzjali għal tali agir
- Ma jistax ikun ipotetiku, għalkemm jista` jirreferi għal jedd morali jew suggettiv."

Esplorati l-elementi li jsawru l-interess guridiku fl-attur jeħtieġ issa li neżaminaw it-talbiet attriċi fl-isfond tal-eċċezzjoni ta` nuqqas ta` legittimazzjoni attiva fl-Atturi.

Mir-rikors promotur jemergi illi tlieta huma talbiet attriċi:

- (i) Dikjarazzjoni li l-liċenzja ta` spiżerija li kellu l-Konvenut ġiet revokata awtomatikament;
- (ii) Dikjarazzjoni li l-Konvenut ma jistax jitlob li jittrasferixxi l-liċenzja ta` spiżerija band` oħra; u

(iii) is-Suprintendent jiġi miżmum milli jikkonsidra t-talba tal-Konvenut sabiex il-liċenzja ta' spiżerija tiġi riallokata band' oħra.

L-Atturi baqgħu sat-trattazzjoni finali jsostnu illi l-interess ġuridiku tagħhom li jipproponu l-kawża odjerna jemerġi mill-fatt illi huma kienu intervjenew fil-kawża Mario Debono vs Tabib Prinċipali tal-Gvern deċiża mill-Prim' Awla tal-Qorti Ċivili fid-9 ta' Ġunju 2011 u mill-Qorti tal-Appell fis-27 ta' Marzu 2015.

Il-Qorti tagħmel is-segweni konsiderazzjonijiet:

1. Il-mertu tal-kawża odjerna ma hux il-liċenzja ta' spiżerija tal-Atturi iżda l-liċenzja ta' spiżerija li għandu, jew skond l-Atturi, li kellu l-Konvenut. Rilevanti jiġi osservat illi meta l-Atturi odjerni kienu tħallew jintervjenu fil-kawża Mario Debono vs Tabib Prinċipali tal-Gvern, huma kienu qed jopponu t-talba ta' Mario Debono f'dik il-kawża peress li ried jittrasferixxi l-liċenzja ta' spiżerija li kellu għall-fond ġewwa Triq Spiteri Fremond fejn id-distanza bejn dak il-fond u l-fond fejn l-Atturi joperaw spiżerija, ma tirrispettax id-distanza legali minima li għandu jkun hemm bejn spiżerija u oħra fl-istess lokalità'.

2. Illum it-talba tal-Konvenut mal-awtoritajiet tas-saħħa hija fir-rigward ta' fond ieħor, din id-darba ġewwa Triq San Bartilmew, Ħal Qormi, fejn jidher prima facie illi d-distanza legali minima ta' bejn l-ispizzeriji hija rispettata, anke għaliex l-Atturi ma resqu l-ebda ilment fir-rigward. Kienet tkun sitwazzjoni ben diversa kieku tali distanza minima ma kienet rispettata għaliex f'dik l-eventwalità' ipotetika kien jiskaturixxi fl-Atturi l-interess ġuridiku li jipproteġu l-jedd tagħhom li l-awtoritajiet kompetenti ma jawtorizzawx il-ftuh ta' spiżerija oħra f'distanza anqas minn dik permessa bil-liġi.

3. L-Atturi imkien ma jallegaw li jekk l-awtoritajiet tas-saħħa jipproċessaw it-talba tal-Konvenut sabiex jittrasferixxi l-ispizzerija tiegħu għal go fond ġewwa Triq San Bartilmew, hemm xi possibiltà' anke remota li xi jedd tagħhom ser jiġi mhedded jew miksur.

4. Kif rajna, iċ-ċirkostanzi fiż-żmien tal-kawża l-oħra kienu diversi minn dawk attwali. L-Atturi ma jallegaw l-ebda leżjoni ta' xi jedd tagħhom; iżda jsostnu illi huma għandhom id-dritt li jaraw li dak deċiż mill-Qorti tal-Appell jiġi attwat.

5. Fil-fehma tal-Qorti dan l-argument tal-Atturi jverġi xi ftit jew wisq lejn il-kontraddizzjoni. Meta l-Atturi intervjenew fil-kawża l-oħra huma ħadu dak il-pass sabiex jipparteċipaw f'kawża in sostenn tal-posizzjoni li kien hemmhekk ħa t-Tabib Prinċipali tal-Gvern u mhux sabiex jappoġġjaw il-posizzjoni tal-attur f'dik il-kawża (il-Konvenut odjern). Il-Qorti tal-Appell ma qabltx la mat-Tabib Prinċipali tal-Gvern u lanqas mal-posizzjoni li kienu ħadu l-Atturi odjerni f'dik il-kawża. Għall-kuntrarju, qieset illi l-Konvenut odjern kellu fil-pussess tiegħu liċenzja valida ta' spiżerija u li għalhekk kien qed jeżerċita'

leġittimament jedd tiegħu meta għamel talba għat-trasferiment tal-liċenzja.

6. Il-Qorti tal-Appell ma daħlitx fil-kwistjoni jekk Mario Debono kellux dritt jittraferixxi l-liċenzja ta' spizerija għall-fond ġewwa Triq Spiteri Fremond minnu propost għaliex ġustament irriteriet li dak kien kompitu li ma jistpettax lill-Qorti iżda lill-awtorita' eżekuttiva.

7. Il-fatti urew illi l-Atturi odjerni kellhom raġun jintervjenu fil-kawża l-oħra u jopponu għal dak it-trasferiment kif propost dak iż-żmien proprju peress illi id-distanza legali bejn spizerija u oħra ma kenitx ser tiġi rispettata.

7. Mhux l-istess fil-kawża odjerna. Imkien l-Atturi ma jallegaw illi jekk l-awtorita' kompetenti jilqgħu it-talba tal-Konvenut sabiex jittrasferixxi l-liċenzja ta' spizerija minn Triq San Bastjan għal Triq San Bartilmew, il-jeddijiet tal-Atturi ser jiġu mittiefsa.

8. Huwa evidenti għal din il-Qorti illi l-unika interess li jirriżulta li għandhom l-Atturi ma hux interess ġuridiku naxxenti mis-sentenza tal-Qorti tal-Appell kif huma jallegaw; iżda huwa l-interess kummerċjali tagħhom li l-Konvenut ma jutiliżżax il-liċenzja ta' spizerija li huwa kellu fi Triq San Bastjan.

9. L-interess kummerċjali tal-Atturi li jnaqqsu l-kompetizzjoni fil-lokalita' minn fejn joperaw ma jekwiparax għall-interess ġuridiku rikjest mil-liġi u l-ġurisprudenza.

Fil-fehma tal-Qorti, l-Atturi ma seħħilhomx juru li meta pproponew il-kawża odjerna huma kellhom interess attwali, dirett u leġittimu f'dak li qed jitolbu mill-Qorti. Konsegwentement irriżulta illi l-interess vantat mill-Atturi ma jikwalifikax bħala interess ġuridiku u konsegwentement ma għandhomx il-leġittimazzjoni attiva sabiex jipponu l-kawża odjerna.

Isegwi għalhekk illi l-eċċezzjonijiet preliminari rispettivi tal-konvenuti illi l-Atturi m'għandhomx l-interess ġuridiku meħtieġ huma fondati u qed jiġu akkolti."

7. Rat ir-rikors tal-appell tal-atturi, l-ispiżjara Pierina Zammit et, li permezz tiegħu appellaw quddiem din il-Qorti kemm mill-provvediment tal-11 ta' Lulju, 2018, li bih is-soċjetà Brown's tħalliet tintervjeni fil-kawża, kif ukoll mis-sentenza tad-29 ta' Settembru, 2022, li biha ddeċidiet l-ewwel eċċezzjoni dwar il-karenza tal-interess ġuridiku tal-atturi.

8. Rat ir-risposta tal-appell tas-Suprintendent tas-Saħħa Pubblika, li permezz tagħha wieġeb u talab li din il-Qorti tiċċad l-ewwel aggravju u l-ewwel parti tat-tieni aggravju u tikkonferma d-deċiżjoni tal-Prim'Awla tal-Qorti Ċivili tad-29 ta' Settembru, 2022, fl-intier tagħha, salv għall-kap tal-ispejjeż, peress li fir-rigward tal-aggravju tal-appellanti Zammit, li jitratta l-ispejjeż tal-intervenuta, l-appellat Suprintendent, irrimetta ruħu għall-għudizzju ta' din il-Qorti. Bl-ispejjeż kontra l-appellanti.

9. Rat ir-risposta tal-appell tas-soċjetà intervenuta fil-kawża Brown's Pharma Limited, li permezz tagħha talbet li l-appell għandu jiġi miċċud bl-ispejjeż doppji kontra l-appellanti.

10. Rat ir-risposta tal-appell tal-ispizjar Mario Debono, li permezz tagħha talab li din il-Qorti tiċċad tiċċad l-ewwel aggravju u l-ewwel parti tat-tieni aggravju tal-appellanti Zammit u tikkonferma s-sentenza tal-Prim'Awla tal-Qorti Ċivili tad-29 ta' Settembru, 2022, fl-ismijiet premissi fl-intier tagħha, salv għall-kap tal-ispejjeż fejn fir-rigward tal-aggravju li jitratta l-ispejjeż tal-intervenuta, l-appellat Debono rrimetta ruħu għall-għudizzju ta' din il-Qorti. Bl-ispejjeż taż-żewġ istanzi kontra l-istess appellanti.

11. Rat li bis-saħħa tal-emendi li daħlu permezz tal-Att XXXII tas-sena 2021, il-Qorti ngħatat is-setgħa sabiex tgħaddi għas-sentenza u dan a

tenur tal-Artikolu 152(5) tal-Kodiċi ta' Organizzazzjoni u Proċedura Ċivili (Kap. 12 tal-Liġijiet ta' Malta) u wara li rat il-proċeduri bil-miktub, ma tqisx meħtieġ li jingħata smiġħ u għalhekk ser tgħaddi minnufih għas-sentenza;

12. Rat l-atti kollha tal-kawża u d-dokumenti eseбити;

Ikkonsidrat:

13. Illi dan il-każ jitratta talba tal-atturi Zammit sabiex il-Qorti (i) tiddikjara li għaladarba t-talba ta' Mario Debono ta' rilokazzjoni tal-Economical Dispensary, Häl Qormi għall-fond ġdid fi Triq Spiteri Fremond kienet miċħuda u l-istess spiżerija baqgħet magħluqa sal-lum, seħħet ir-revoka awtomatika tal-liċenzja tal-Economical Dispensary li kellu Mario Debono, u dan kif kontemplat fl-Artikolu 73 tal-Kap. 438, u kif indikat mill-istess Qorti tal-Appell fis-sentenza tas-27 ta' Marzu, 2015; (ii) konsegwentement ma tistax tintalab ebda rilokazzjoni oħra tal-Economical Dispensary ladarba l-liċenzja tagħha tinsab revokata "*ex lege*"; u (iii) li s-Suprintendent tas-Saħħa Pubblika għandu jieqaf milli jkompli jikkonsidra t-talba ta' Mario Debono għal rilokazzjoni tal-Economical Dispensary għal Triq San Bartilmew, u bl-ebda mod ma jagħti l-awtorizzazzjoni tiegħu għal din ir-rilokazzjoni.

14. Il-konvenuti Suprintendent tas-Saħħa Pubblika u l-ispiżjar Mario Debono, it-tnejn ressqu l-eċċezzjonijiet tagħhom, fosthom, dik preliminari li l-atturi m'għandhomx l-interess ġuridiku meħtieġ sabiex iressqu din il-kawża.

15. Permezz tad-deċiżjoni tal-Prim'Awla tal-Qorti Ċivili tal-11 ta' Lulju, 2018, intlaqgħet it-talba tas-soċjetà Brown's Limited sabiex tintervjeni *in statu et terminis* f'dawn il-proċeduri. Mentri permezz tas-sentenza tal-Prim'Awla tal-Qorti Ċivili tad-29 ta' Settembru, 2022, il-kawża ġiet deċiża fis-sens illi laqgħet l-ewwel eċċezzjoni mressqa miż-żewġ konvenuti fis-sens li l-atturi m'għandhomx l-interess ġuridiku meħtieġ sabiex iressqu l-kawża odjerna. Għalhekk filwaqt li astjeniet milli tkompli tqis il-bqija tal-eċċezzjonijiet tal-konvenuti, ċaħdet it-talbiet attriċi. Bl-ispejjeż kontra l-atturi.

16. L-atturi Zammit ħassewhom aggravati kemm bil-provvediment tal-11 ta' Lulju, 2018, li bih intlaqgħet it-talba tas-soċjetà Brown's Pharma Limited sabiex tintervjeni *in statu et terminis* f'dawn il-proċeduri, kif ukoll bis-sentenza tad-29 ta' Settembru, 2022, in kwantu l-Ewwel Qorti laqgħet l-eċċezzjoni preliminari tal-konvenuti li huma m'għandhomx l-interess ġuridiku meħtieġ sabiex jipproponu din il-kawża, kif ukoll fir-rigward il-kap tal-ispejjeż.

17. In kwantu għall-provvediment tal-11 ta' Lulju, 2018, l-appellanti jsostnu li huma lanqas biss kienu midhla tal-ftehim li kien hemm bejn il-konvenut Debono u s-soċjetà Brown's Pharma Limited meta fetħu l-proċeduri u li l-interess ta' Brown's Pharma Limited hija fl-eżitu ta' din il-kawża, meta huwa magħruf fil-ġurisprudenza tagħna li l-interess fl-eżitu tal-kawża mhuwiex biżżejjed sabiex jirradika l-interess ġuridiku meħtieġ sabiex wieħed jintervjeni f'kawża. L-appellanti jagħmlu referenza għall-ġurisprudenza fis-sens li *"mhux kull xorta ta' interess jikkwalifika bhala "interess ġuridiku". Per eżempju, interess merament akkademiku ma jikkwalifikax, bhalma lanqas ma jissodisfa l-vot tal-ligi tal-procedura interess f'dak li huwa ... l-eżitu tal-kawża."* (ara f'dan is-sens is-sentenza ta' din il-Qorti tas-6 ta' April, 2006, fil-kawża fl-ismijiet **Joseph Borg proprio et nomine v. Joseph Pace nomine et**). Jişhqu li l-interess ta' Brown's Pharma Limited huwa li tara li l-ftehim li hija għamlet mal-konvenut Debono ma jkunx sfrattat, peress li enfasizzat li kriet post, irrangatu, ramatu u kuljum qegħda titlef flus u dan qiegħed jirrekalaha danni kuljum u li dan m'hu xejn għajr interess fl-eżitu tal-kawża, li mhuwiex suffiċjenti li jirradika fiha l-interess meħtieġ sabiex tintervjeni. Għalhekk jişhqu li s-soċjetà Brown's Pharma Limited għandha tinħareġ mill-kawża u n-nota ta' sottomissjonijiet tagħha għandha tkun sfilzata.

18. Għandu jingħad mal-ewwel li, din il-Qorti ma taqbilx mal-appellanti fir-rigward ta' dan l-aggravju fil-konfront tal-provvediment tal-Ewwel Qorti li awtorizzat lis-soċjetà Brown's Pharma Limited tintervjeni fil-kawża. Fl-

ewwel lok, mill-kliem tal-Artikolu 960 tal-Kodiċi ta' Organizzazzjoni u Proċedura Ċivili, jirriżulta li l-Qorti għandha diskrezzjoni li tilqa' jew le, it-talba għall-intervent fil-kawża li trid tkun sodisfatta li parti għandha interess fil-kawża li tkun miexja bejn il-partijiet. Din il-Qorti, bħala waħda ta' reviżjoni ma tiddisturbax l-eżerċizzju mwettaq mill-Ewwel Qorti, sakemm ma jirriżultax li dan ikun sar kontra l-liġi. (ara s-sentenza ta' din il-Qorti - Sede Inferjuri – tal-11 ta' Novembru, 2006, fil-kawża fl-ismijiet **David Chetcuti v. Richard Kandler**).

19. Jiġi osservat ukoll li, is-sentenzi citati mill-appellanti kollha jitrattaw id-dritt tal-appell tat-terz li jkollu interess (Artikolu 236 tal-Kap. 12), li huma differenti mill-każ preżenti. Fl-aħħar, huwa prinċipju stabbilit ukoll li:

“...l-ammissibilità ta' l-intervent ta' terz f' kawza pendenti bejn partijiet ohra hi dik li t-talba tiegħu biex jintervjeni tippresenta konnessjoni jew kollegament li tiggustifika li jkollok process simultaneju. In partikulari, biex hu jsostni fil-konfront tal-partijiet jew ta' xi hadd fosthom, id-dritt proprju tiegħu relattiv għall-oġġett sostanzjali tal-gudizzju, ossija dipendenti mit-titolu dedott fil-kawża. Jikkonsegwi minn dan illi l-intervenut jista' jippresenta ruhu bħala titolari ta' rapport guridiku konness ma' dak tal-petition u tal-causa petendi dedotti fil-lite mir-rikorrenti kontra l-intimat jew in kwantu dak it-titolu tiegħu hu dipendenti minn dan ta' l-aħhar. Dipendenza din li tista' ggiblu pregudizzju tad-dritt li tiegħu hu jghid li hu titolari fl-ipotesi ta' sokkombenza tal-parti mħarrka.

...

bħala terz ammess fil-kawża, hu jista' anke “sostenendo la ragione sia dell' attore, sia del convenuto, ed altre volte pure i proprii diritti in confronto sia dell' uno che dell' altro, provocare una decisione entro i limiti dell' azione intentata, la quale stabilire certi fatti o certi diritti, siano favorevoli, siano contrari, a lui stesso senza essere liberato o condannato.” (Kollez. XVI P I p 117. Ara wkoll b' abbracc ta' din l-istess enuncjazzjoni s-sentenzi a Vol. XXXI P I p 321, Vol. XXXII P I p 477, Vol. XXXIV P II p 522 u Vol. XLII P II p 902, fost bosta oħrajn.) Hemm raguni għal dan. Il-kawża ma gietx ukoll dedotta fil-konfront tiegħu u fiha huwa ntrometta ruhu volontarjament, jew biex

jipprevalixxi ruhu minn certi riflessi positivi jew biex jevita daww negattivi tad-definizzjoni li r-rapport distint jista' jgieblu;"

(ara f'dan is-sens is-sentenza ta' din il-Qorti - Sede Inferjuri – tad-9 ta' Jannar, 2008, fil-kawża fl-ismijiet **Dott. Mark Said nomine v. Vincenzo Grixti et**).

20. Applikati dawn il-prinċipji għall-każ in eżami, din il-Qorti taqbel mal-intervenuta fil-kawża, li l-atturi kienu ben konsapevoli tal-involviment tagħha, kif jirriżulta sew mir-ritratti annessi mar-rikors promotur (ara Dok. D2 u D3), tant li meta ressuq l-mandat ta' inibizzjoni talbu li l-konvenut Debono jiġi mwaqqaf milli jagħmel **rilokazzjoni jew trasferiment tal-liċenzja tal-ispiżerija**. Inoltre, il-fatt li s-soċjetà Brown's Pharma Limited, jista' jkollha interess fl-eżitu tal-kawża odjerna, ma jnaqqas xejn mill-fatt li hija għandha nteress sostanzjali, reali u dirett fl-istess kawża, peress li hija kienet fil-proċess li takkwista mingħand il-konvenut Debono l-liċenzja li l-atturi qegħdin jattakkaw permezz tal-proċeduri odjerni (ara ftehim tas-6 ta' Frar, 2017, a fol. 75 kif ukoll l-estensjonijiet relattivi a fol. 78, 80 u 81 tal-proċess). Għalhekk l-istess soċjetà għandha nteress li ssostni d-difiża tal-konvenut Debono. Dan appartni l-investment li hija għamlet mhux biss sabiex takkwista l-liċenzja, iżda wkoll sabiex takkwista l-fond minn fejn hija kienet qegħda tipproġetta li topera l-ispiżerija, li kellu jiġi rranġat u mgħammar (ara xhieda ta' Tiziana Ceci a fol. 209). Isegwi li din il-Qorti ma ssib xejn x'tiċċensura fid-deċiżjoni tal-Ewwel Qorti li tammetti lis-soċjetà Brown's Pharma Limited sabiex tintervjeni fil-kawża odjerna u

għalhekk l-aggravju tal-appellanti fil-konfront ta' din id-deċiżjoni tal-Ewwel Qorti ma jreġix.

21. Immiss li jiġi trattat l-aggravju tal-appellanti fil-konfront tas-sentenza tal-Ewwel Qorti tad-29 ta' Settembru, 2022, li qieset li jonqos fihom l-interess ġuridiku meħtieġ li jressqu din il-kawża. Jagħmlu referenza għall-ġurisprudenza fis-sens li l-interess tagħhom fil-kawża mhux bilfors ikun wieħed li jiġi kwantifikat f'somma determinata ta' flus jew ġid (wieħed patrimonjali), iżda jista' jkun ukoll wieħed morali jew astratt. Issir referenza għall-fatt li hekk kif huma kellhom l-interess ġuridiku meħtieġ sabiex jintervjenu fil-kawża li Debono fetaħ fil-konfront tat-Tabib Prinċipali tal-Gvern (li ġġib referenza 581/2004), issa huma għandhom interess ġaladarba r-raġunar tas-sentenza ta' din il-Qorti tas-27 ta' Marzu, 2015, f'dik il-kawża u l-liġi applikabbli mhumie x qegħdin jiġu segwiti fis-sħiħ, iżda biss f'parti. Jisħqu li din il-kawża hija naxxenti minn dik ta' Debono u l-interess tagħhom huwa marbut strettament mal-liġi rilevanti, kif imfissra minn din il-Qorti fis-sentenza dwar il-każ 581/2004. Filwaqt li jfissru li huma qatt ma ppretendew li għandhom xi dritt fil-proċess tal-valutazzjoni jew il-kondizzjonijiet dwar it-trasferiment tal-liċenzja, l-argument tagħhom dejjem kien li l-liċenzja ta' Debono mhix aktar valida u għalhekk ma tistax issir talba għat-trasferiment tagħha. L-Ewwel Qorti kienet żbaljata meta qieset li l-interess tagħhom huwa wieħed kummerċjali sabiex inaqqsu l-kompetizzjoni fil-lokalità fejn l-appellanti joperaw.

22. Jibda billi jingħad li huwa minnu li mhuwiex meħtieġ li l-interess ġuridiku tal-atturi f'kawża jkun wieħed patrimonjali. Iżda daqstant ieħor jinsab assodat li: *“l-interess ġuridiku jrid ikun reali u attwali u għandu jiskaturixxi minn vjolazzjoni jew theddida ta' vjolazzjoni ta' xi dritt li jappartjeni lill-attur.”* (Ara s-sentenza ta' din il-Qorti tat-28 ta' Frar, 1997, fil-kawża fl-ismijiet **Alexander Eminyan v. John Mousù proprio et nomine.**) Sabiex l-interess ikun wieħed ġuridiku, irid ikun ibbażat fuq xi ksur ta' dritt pretiż mill-atturi. (Mattiolo Vol. I pag.50; Mortara Voll p.588;).

Mattiolo f'dan ir-rigward jispjega li:

“L'azione compete soltanto e tutela dei diritti; l'interesse e' scompagnato dal diritto, non vi ha azione, non giudizio possibile; cosi che, per istituire un giudizio, non basta che un fatto d'altro pregiudichi i nostri interessi, ma occorre che questo fatto arrechi un danno giuridico, che non esiste se non e' 'injuria datum', se cioe' non e' prodotto da chi esorbitando dalla sfera del diritto proprio, offende un nostro diritto.”

23. L-atturi appellanti donnhom jagħtu lil wieħed x'jifhem li s-sentenza ta' din il-Qorti fil-kawża li ġġib referenza 581/2004 tagħtihom id-dritt li jressqu din il-kawża. Madankollu, il-fatt li l-istess atturi f'din il-kawża, kienu intervenuti fil-kawża 581/2004, li permezz tagħha l-konvenut f'din il-kawża, Debono kien ottjena sentenza fis-sens li d-deċiżjoni tat-Tabib Prinċipali tal-Gvern li ma jilqax it-talba ta' Debono li jkompli jopera l-liċenzja ta' spiżerija bir-referenza SR 125, relattiva għall-ispjżerija Economical Dispensary kienet tikser ir-regolamenti relattivi, kif ukoll l-Artikolu 469A tal-Kap. 12, u li l-istess liċenzja tappartjeni lil Debono, l-istess appellanti Zammit ma kinux parti fil-kawża bħala atturi jew

konvenuti. Huwa prinċipju assodat li s-sentenzi tal-Qorti jiddeterminaw l-obbligi u d-drittijiet tal-partijiet fil-kawża, jiġifieri l-attur u l-konvenut. L-intervenuti fil-kawża mhumix parti mill-kawża u għalhekk la huma atturi u lanqas konvenuti.

24. Minn dan isegwi li, permezz tas-sentenza ta' din il-Qorti tas-27 ta' Marzu, 2015, fl-ismijiet **Mario Debono et v. Tabib Prinċipali tal-Gvern et** (li ġġib referenza 581/2004), ma ġie determinat l-ebda obbligu jew dritt tal-intervenuti fil-kawża Zammit, atturi appellanti f'dawn il-proċeduri. (Ara f'dan is-sens is-sentenza ta' din il-Qorti tad-29 ta' Marzu, 2023, fil-kawża fl-ismijiet **John Abela et v. Doris Abela et.**) Inoltre, kif ingħad ukoll fis-sentenza ta' din il-Qorti tas-7 ta' Novembru, 1988 (Kollez. Vol.LXXII.ii.358), fl-ismijiet **Anthony Psaila v. Arthur Biggerstaff**:

“l-intervenut fil-kawża in statu et terminis ... mhux imdahhal fil-gudizzju pendent bejn il-kontendenti la bhala attur u anqas bhala konvenut fis-sens li la jista' jigi kkundannat u anqas illiberat u dan a differenza tal-kjamat fil-kawża... sentenza ma tista' qatt tigi esegwita mill-intervenut fil-kawża u vice versa fl-ebda kaz ma tista' sentenza tigi esegwita kontra tiegħu.”

Dan ifisser li kuntrarjament għal dak li jingħad mill-atturi appellanti fir-rikors tal-appell tagħhom, is-sentenza ta' din il-Qorti tas-27 ta' Marzu, 2015, fl-ismijiet **Mario Debono et v. Tabib Prinċipali tal-Gvern et**, ma torbotx lill-atturi f'din il-kawża bl-ebda mod, iżda torbot biss lill-partijiet f'dik il-kawża li kienu atturi u konvenuti. Isegwi li fejn jingħad mill-atturi appellanti li jsejsu l-pretensjonijiet tagħhom fuq dik is-sentenza hija

waħda żbaljata, peress li dik is-sentenza ma tagħti l-ebda dritt lill-istess atturi appellanti.

25. Barra minn hekk, filwaqt li wieħed jista' jasal li jifhem li l-atturi appellanti kellhom l-interess ġuridiku meħtieġ sabiex jintervjenu fil-kawża 581/2004, peress li r-rilokazzjoni mitluba mill-ispiżjar Debono, dak iż-żmien kienet għal Triq Spiteri Fremond, li eventwalment irriżulta li ma kienx hemm id-distanza meħtieġa skont il-liġi bejn l-ispiżerija ta' Zammit u dik proposta fir-rilokazzjoni, mhux l-istess jista' jingħad fil-kawża odjerna. Kif ġustament osservat mill-Ewwel Qorti, l-atturi appellanti ma ressqu l-ebda lment fil-kawża odjerna, li bis-sit ta' rilokazzjoni propost mill-konvenut Debono għal Triq San Bartilomew, ser iseħħ xi ksur tad-distanza msemmija fil-liġi, kif lanqas jirriżulta li jekk l-Awtorità konvenuta ser tipproċessa t-talba ta' rilokazzjoni tal-konvenut Debono, ser issarraff'xi theddida jew ksur ta' xi dritt jew jedd tagħhom, bħala bażi sabiex fuqha jsejsu l-interess ġuridiku tagħhom.

26. In kwantu l-argument tal-atturi appellanti li l-liċenzja ta' Debono mhix aktar valida, ġaladarba a tenur tal-Artikolu 73 tal-Kap. 458, l-ispiżerija ta' Debono kienet ilha magħluqa għal xhur sħaħ (u mhux ħamest ijiem biss kif tgħid il-liġi), u allura l-liċenzja ġiet revokata awtomatikament, dan ukoll ma jregix. Hekk jirriżulta mis-sentenza li kienet titratta l-kawża 581/2004, meta ġie ritenut li l-ispiżjar Debono ma jistax jingħad żamm l-ispiżerija magħluqa "mingħajr l-awtorizzazzjoni tal-

Awtorità”, hekk ukoll, il-fatt li t-talba għar-rilokazzjoni għat-Triq Spiteri Fremond ma rnexxietx minħabba raġunijiet ta’ distanza, dan fih innifsu ma jgħibx fix-xejn jew ma jipprekludix lill-istess spiżjar Debono (li fl-istess sentenza tqies li għandu liċenzja valida għaladarba tqies li l-ispiżerija tiegħu kienet magħluqa bid-debita awtorizzazzjoni tal-Awtorità kompetenti) milli jipproponi rilokazzjoni ġdida għal sit idoneju, salv li jottjeni l-awtorizzazzjoni meħtieġa mingħand l-Awtorità kompetenti.

27. Dan appartni li, kif ingħad fis-sentenza ta’ din il-Qorti tal-11 ta’ Mejju, 2010, fil-kawża fl-ismijiet **Reginald Fava proprio et nomine v. Supretendent tas-Saħħa Pubblika et**, il-ħsieb wara r-regolamenti li jirregolaw il-liċenzji tal-ispiżeriji, mhumieq intiżi sabieq l-ispiżjara ma jkollhomx spiżerija oħra viċin tagħhom, iżda saru sabieq jiġi regolat il-kummerċ fl-interess pubbliku, partikolarment dak tal-konsumatur. Jista’ jkun li l-ispiżeriji “jgawdu” mill-istess regolamenti, però dan la jfisser li l-liġi saret fl-interess tagħhom u lanqas li għandhom xi dritt personali li jibqgħu jaraw li jieħdu vantaġġ. Punt ieħor relevanti magħmul f’dik is-sentenza (li kien fost affarijiet oħra jitratta wkoll l-interess meħtieġ sabieq ikun jista’ jitressaq appell tat-terz) kien li :

“Il-materja hija mhollija f’idejn l-awtorita` kompetenti li għandha, fil-konsiderazzjonijiet tagħha, tqis mhux biss l-interess tal-applikant għal-liċenzja, iżda, u fuq kollox, l-interess tal-lokalita` u tal-konsumatur, bid-decizjoni tkun, ovvjament, fil-parametri tal-liġi. Kwindi dawn is-sidien ta’ spiżeriji appellanti m’għandhomx l-interess guridiku meħtieġ biex iressqu appell ta’ terz, għax il-ħsieb tar-regolamenti ma kienx biex jigu agevolati grupp specifiku ta’ nies, iżda l-interess tal-komunita`.

... L-Avviz Legali, kwindi, ma jikkoncedix drittijiet lill-ispizjara, izda jipprovd i ghar-regolamentazzjoni ta' dan is-settur fl-interess tal-konsumatur, u l-gwardjan tal-ligi hi biss, allura, l-awtorita` pubblika.”

28. Assodat li l-liċenzjar (u allura r-rilokazzjoni) huma materja regolata bil-ligi, u l-ipproċessar tal-applikazzjonijiet fir-rigward huma mansjoni li taqa' fil-kompetenza tal-Awtorità konvenuta appellata, l-atturi appellanti m'għandhom l-ebda jedd li jindaħlu f'dan il-proċess jew ixekkluh, sakemm ma jiġix ippruvat l-interess ġuridiku, dirett, personali u attwali tagħhom, ħaġa li l-atturi appellanti ma rnexxielhomx jippruvaw f'din il-kawża. Isegwi li dan l-aggravju tal-atturi appellanti wkoll ma jistax jirnexxi.

29. Jonqos li jiġi trattat l-aħħar aggravju, dak li jitratta l-kap tal-ispejjeż, fejn l-atturi appellanti joġġezzjonaw għall-fatt li l-Ewwel Qorti akkollat l-ispejjeż kollha tal-kawża fuqhom u jagħmlu referenza għall-ġurisprudenza rilevanti f'dan is-sens.

30. Fil-fehma ta' din il-Qorti, ġaladarba l-intervenut fil-kawża mhuwiex parti fil-kawża, hija regola aċċettata fil-ġurisprudenza li l-istess intervenut fil-kawża għandu jsofri l-ispejjeż tiegħu sakemm ma jirriżultawx raġunijiet partikolari li jiddettaw mod ieħor (ara s-sentenza **Chetcuti v. Kandler** citata hawn qabel). F'dan il-każ ukoll, din il-Qorti ma ssibx li teżisti xi raġuni valida li twarrab din ir-regola u għalhekk ser tilqa' dan l-aħħar aggravju tal-atturi appellanti.

Decide

Għal dawn ir-raġunijiet, din il-Qorti taqta' u tiddeċiedi l-kawża billi, filwaqt li tikkonferma kemm id-deċiżjoni tal-Prim'Awla tal-Qorti Ċivili tal-11 ta' Lulju, 2018, sa fejn laqgħet it-talba tas-soċjetà Brown's Pharma Limited li tintervjeni fil-kawża, kif ukoll is-sentenza tal-Prim'Awla tal-Qorti Ċivili tad-29 ta' Settembru, 2022, sa fejn laqgħet l-eċċezzjoni preliminari tal-konvenuti li huwa nieqes l-interess ġuridiku tal-atturi sabiex iressqu l-kawża odjerna, bl-ispejjeż kontra l-istess atturi.

B'dan illi s-soċjetà intervenuta fil-kawża Brown's Pharma Limited tbatlha l-ispejjeż ġudizzjarji tagħha marbuta maż-żewġ stadji tal-kawża.

Mark Chetcuti
Prim Imħallef

Joseph R. Micallef
Imħallef

Tonio Mallia
Imħallef

Deputat Registratur
gr